

# संज्ञा

परिभाषा:- जो शब्द किसी व्यक्ति, प्राणी, वस्तु, स्थान या भाव के नाम को प्रकट करें, उसे संज्ञा कहते हैं।

जैसे:- दिल्ली भारत की राजधानी है।

श्री नरेंद्र मोदी भारत के प्रधान मंत्री हैं।

गंगा पवित्र नदी है।

मोर हमारा राष्ट्रीय पक्षी है।

उपरोक्त वाक्यों में दिल्ली, भारत, श्री नरेंद्र मोदी, गंगा, मोर आदि शब्द संज्ञा शब्द हैं।

संज्ञा के अन्य उदाहरण:-

व्यक्ति – राजन, राम, मोहन कृष्ण, सरोज आदि

प्राणी - मनुष्य, स्त्री, बालक, पशु, पक्षी आदि

स्थान – दिल्ली, पठानकोट, अमृतसर, गाँव, देश।

वस्तु – पानी, दूध, फल पुस्तक आदि।

भाव – वीरता, सच्चाई, झूठ, प्रेम आदि।

संज्ञा के भेद

संज्ञा के तीन भेद हैं।

1. व्यक्तिवाचक संज्ञा
2. जातिवाचक संज्ञा
3. भाववाचक संज्ञा

1 व्यक्तिवाचक संज्ञा :- जो शब्द किसी विशेष एवं निश्चित व्यक्ति, वस्तु या स्थान का बोध कराते हैं, उन्हें व्यक्तिवाचक संज्ञा कहते हैं।

जैसे:- राम, महात्मा गांधी, कुरान, गीता, अमृतसर, पंजाब, ताजमहल, स्वर्ण मंदिर आदि।

2 जातिवाचक संज्ञा:- जो शब्द एक ही प्रकार के प्राणियों, वस्तुओं या स्थानों का बोध कराते हैं, उन्हें जातिवाचक संज्ञा कहते हैं। जैसे:- लड़का, मंदिर, फल, नदी, पर्वत, देश आदि।

3 भाववाचक संज्ञा:- जो शब्द किस गुण दशा भाव, स्थिति या विशेषता का बोध कराते है, उन्हें भाववाचक संज्ञा कहते हैं। जैसे:- सुंदरता, वीरता, ऊंचाई, अँधेरा, शीतलता, बुढ़ापा, मिठास, क्रोध, गर्मी, प्यास, प्रसन्नता आदि।

ध्यान रखिये भाववाचक की चित्र नहीं बनाये जा सकते।

अंग्रेजी व्याकरण के प्रभाव से कुछ विद्वान संज्ञा के दो अन्य भेद भी मानते हैं।

1 समुदायवाचक संज्ञा

2 द्रव्यवाचक संज्ञा

1 समुदायवाचक संज्ञा:- जो शब्द समूह या समुदाय का बोध कराते हैं, उन्हें समुदायवाचक संज्ञा कहते हैं। जैसे:- कक्षा, दल, भीड़ झुंड आदि।

2 द्रव्यवाचक संज्ञा:- जो शब्द द्रव्य, धातु या पदार्थ का बोध कराये, उसे द्रव्यवाचक संज्ञा कहते हैं।

जैसे:- सोना, चाँदी, ताम्बा, लोहा आदि (धातु)

पानी, घी, तेल, दूध आदि (द्रव्य)

गेंहूँ, चावल, चना, कोयला आदि (पदार्थ)

ध्यान देने योग्य – हिंदी में समुदाय वाचक एवम् द्रव्यवाचक संज्ञा शब्द जाति वाचक के ही अंतर्गत ही आते हैं। इन्हें अलग संज्ञा का स्थान नहीं देते, किन्तु अंग्रेजी व्याकरण के अनुसार इन्हें संज्ञा का अलग भेद माना जाता है।

अभ्यास

1. संज्ञा किसे कहते हैं। उदाहरण देते हुए इसकी परिभाषा लिखो।
2. संज्ञा के कितने भेद हैं?
3. दिए हुए शब्दों में से जातिवाचक संज्ञा और व्यक्तिवाचक संज्ञा छांटो।

|         |          |         |        |       |         |
|---------|----------|---------|--------|-------|---------|
| देवता   | दिल्ली   | कवि     | पुस्तक | गंगा  | दीपावली |
| त्योहार | कबीरदास। | राजधानी | गीता।  | गणेश। |         |
| नदी।    | पंजाब।   | गाय     | फल     | आम    |         |

4. सही कथन के सामने (स) और गलत कथन के सामने (ग) लिखो।

(क) घोड़ा व्यक्तिवाचक संज्ञा है। .....

(ख) 'वीरता' भाववाचक संज्ञा है।। .....

(ग) 'कक्षा' द्रव्यवाचक संज्ञा है।। .....

(घ) 'लड़का' जातिवाचक संज्ञा है।। .....

(ङ) 'राजन' व्यक्तिवाचक संज्ञा है। .....

(च) 'तेल' द्रव्यवाचक संज्ञा है।। .....

- (छ) कोयला समुदाय वाचक संज्ञा है।.....  
 (ज) जंगल जाति वाचक संज्ञा है। .....  
 (झ) नदी जातिवाचक संज्ञा है।। .....  
 (ञ) सुन्दरता भाववाचक संज्ञा है।। .....?

5. निम्नलिखित वाक्यों में रिक्त स्थानों की पूर्ति संज्ञा शब्दों से करो।

- (क) .....पंजाब की राजधानी है।  
 (ख) भक्त लोग ..... में पूजा करते हैं।  
 (ग) गर्मी से पेड के .....सूख गए हैं।  
 (घ) लालकिला ..... में स्थित है।  
 (ङ) विद्यार्थी ..... में पढ रहे हैं।  
 (च) ..... कीमती धातु है।  
 (छ) सैनिक .....से युद्ध में लड़े।  
 (ज) ..... हमारे राष्ट्रीय पिता कहलाते हैं।  
 (झ) ..... खेतों में काम करता है।  
 (ञ) मेरे देश का नाम .....है।

उत्तर

1. विद्यार्थी स्वयं करें।
2. विद्यार्थी स्वयं करें।
3. जातिवाचक संज्ञा:- देवता, कवि, पुस्तक, त्यौहार, राजधानी।  
 व्यक्ति वाचक संज्ञा:- दिल्ली, गंगा, दीपावली, कबीरदास, गीता, गणेश।
4. सही या गलत।
  - (क) ग
  - (ख) स
  - (ग) ग
  - (घ) स
  - (ङ) स
  - (च) स
  - (छ) ग
  - (ज) स
  - (झ) स
  - (ञ) स

5. रिक्त स्थान

- (क) चण्डीगढ़
- (ख) मंदिर
- (ग) पत्ते
- (घ) दिल्ली
- (ङ) विद्यालय
- (च) सोना
- (छ) वीरता
- (ज) महात्मा गांधी
- (झ) किसान
- (ञ) भारत

रमेश कुमार

हिन्दी अध्यापक

स. हाई स्कूल थरियाल